

**சாராம்சம்:** இனிய குழந்தைகளே, முரளியை என்றுமே தவறவிடாதிருத்தலும், (miss) சகல வழிகாட்டல்களுக்கும் கீழ்ப்படிதலுமே தந்தையின் ஸ்ரீமத்திற்கு மதிப்பளித்தல் (regard) என்பதன் அர்த்தமாகும்.

**கேள்வி:** குழந்தைகளாகிய நீங்கள் சந்தோஷமாகவும் திருப்தியாகவும் இருக்கின்றீர்களா என உங்களிடம் வினவப்படும் போது, நீங்கள் போதையுடன் என்ன பதிலளிக்க வேண்டும்?

**பதில்:** அவர்களிடம் கூறுங்கள்: அப்பாலுள்ள பிரம்ம தத்துவத்தில் வாழ்பவரைக் காணவேண்டும் என்று ஆவல் கொண்டிருந்தேன். இப்பொழுது நான் அவரைக் கண்டுவிட்டேன். இதனை விட வேறு என்ன எனக்கு வேண்டும்? நான் விரும்பியதை அடைந்து விட்டேன். கடவுளின் குழந்தைகளாகிய நீங்கள் வேறு எதிலும் அக்கறை கொண்டிருப்பதில்லை. தந்தை உங்களைத் தனக்குரியவர் ஆக்கி, உங்கள் தலைகளில் கிரீடங்களை அணிவித்துள்ளார். ஆகையால் நீங்கள் வேறு எதனைப் பற்றி அக்கறை கொள்ள வேண்டும்?

ஓம் சாந்தி. பாபாவே தந்தையும், ஆசிரியரும் பரமகுருவும் என்பது குழந்தைகளாகிய உங்கள் புத்திகளில் நிச்சயமாக இருக்க வேண்டும் எனத் தந்தை கூறுகின்றார். நீங்கள் நிச்சயமாக இதனை நினைவு செய்ய வேண்டும். இந்த நினைவை வேறு எவராலும் கற்பிக்க முடியாது. ஒவ்வொரு கல்பத்திலும் தந்தையே வந்து இதை உங்களுக்குக் கற்பிக்கின்றார். அவர் மாத்திரமே ஞானக்கடலும், தூய்மை ஆக்குபவரும் ஆவார். அவரே தந்தையும் ஆசிரியரும் குருவும் ஆவார். இப்பொழுது நீங்கள் மூன்றாவது கண்ணான ஞானத்தைப் பெற்றிருப்பதால், உங்களுக்கு இது புரிகின்றது. குழந்தைகளாகிய நீங்கள் இதனைப் புரிந்து கொண்டிருந்த போதிலும் சிலர் தந்தையை மறந்து விடுகின்றார்கள். அவ்வாறாயின், அவர்களால் எவ்வாறு ஆசிரியரையும் குருவையும் நினைவு செய்ய முடியும்? உங்களுக்கு அவரின் மூன்று வடிவங்களின் புகழும் தெரிந்திருந்த போதிலும் அம் மூன்று வடிவங்களையும் உங்களை மறக்கச் செய்யும் அளவிற்கு மாயை மிகவும் சக்தி வாய்ந்தவள். அவள் அந்தளவிற்குச் சர்வசக்திவாய்ந்தவள். குழந்தைகள் மேலும் எழுதுகின்றார்கள்: பாபா நாங்கள் மறக்கின்றோம்! மாயை மிகவும் சக்தி வாய்ந்தவள்! நாடகத்திற்கு ஏற்ப, இது மிகவும் இலகுவாகும். அவரைப் போன்று வேறு எவரும் ஒருபொழுதும் இருக்க முடியாது என்பதைக் குழந்தைகளாகிய நீங்கள் புரிந்து கொள்கின்றீர்கள். அவர் தந்தையும் ஆசிரியரும் சற்குருவும் ஆவார். அவர் உண்மையில் அவ்வாறானவரே, இது கற்பனைக் கதை அல்ல. இந்தப் புரிந்துணர்வு உங்களுக்குள் நிலைத்திருக்க வேண்டும். ஆனால் மாயை உங்களை மறக்கச் செய்கின்றாள். தாம் தோற்கடிக்கப்படுகின்றோம் எனச் சிலர் கூறுகின்றார்கள். அவ்வாறாயின், ஒவ்வொரு அடியிலும் அவர்களால் எவ்வாறு பல மில்லியன்களை சேமிக்க முடியும்? தேவர்கள் தாமரையின் சின்னத்துடன் சித்திரிக்கப்படுகின்றார்கள். இதனை அனைவருக்கும் கொடுக்க முடியாது. இக்கல்வி மனிதர்களால் அன்றி, கடவுளால் கற்பிக்கப்படுகின்றது, மனிதர்களால் இக்கல்வியை என்றுமே கற்பிக்க முடியாது. தேவர்கள் புகழப்பட்ட போதிலும், ஒரேயொரு தந்தை மாத்திரமே அதிமேலானவர் ஆவார். இன்றுவரை கழுதைத்தனம் உள்ளவர்களாக இருந்து, நாளை இராச்சியம் கிட்டுகின்ற அவர்களுக்கு எவ்வாறு மேலதிகப் புகழ் இருக்க முடியும்? நீங்கள் இப்பொழுது அவர்களைப் (இலக்ஷ்மி நாராயணனைப்) போல் ஆகுவதற்கு முயற்சி செய்கின்றீர்கள். பலரும் தமது முயற்சியில் தோல்வியடைந்திருப்பதை (failed) நீங்கள் அறிவீர்கள். முன்னைய கல்பத்தில் சித்தியடைந்தவர்களே (passed) இப்பொழுது கற்கின்றார்கள். உண்மையில், இந்த ஞானம் மிகவும் இலகுவானதே. இருப்பினும் மாயை உங்களை மறக்கச் செய்கின்றாள். தந்தை கூறுகின்றார்: உங்கள் அட்டவணையை (chart) எழுதுங்கள்! எவ்வாறாயினும் உங்களால் அதனை எழுத முடியவில்லை. நீங்கள் எவ்வளவு நேரம் அமர்ந்திருந்து எழுதப் போகின்றீர்கள்? நீங்கள் அதனை எழுதுவதற்காக அமரும்போது, நீங்கள் இரண்டு மணித்தியாலம் நினைவில் நிலைத்திருந்தீர்களா எனச் சோதித்துப் பாருங்கள். அவ்வாறு செய்யும்போது, நீங்கள் தந்தையின் ஸ்ரீமத்தை நடைமுறை ரீதியில் பின்பற்றுகின்றீர்களா என்பதையும் புரிந்து கொள்ள முடியும். அந்த அப்பாவி, நம்பிக்கையிழந்த குழந்தைகள் அதற்காக வெட்கப்படுகின்றார்கள் என்பதையும் தந்தை புரிந்து கொள்வார்! இல்லாவிடின், ஸ்ரீமத் நடைமுறைப்படுத்தப்படும். எவ்வாறாயினும், அரிதாக இரண்டு சதவீதத்தினரே (percentage) அட்டவணையை வைத்துள்ளார்கள். குழந்தைகள் அந்தளவிற்கு ஸ்ரீமத்திற்கு மதிப்பளிப்பதில்லை (regard). அவர்கள் முரளியை பெற்றுக் கொண்ட போதிலும், அவர்கள் அதனைக் கற்பதில்லை. பாபா உண்மையையே கூறுகின்றார் என்று அவர்களின் இதயம் உறுத்தும். நான் முரளியை கற்காதிருந்தால், பிறருக்கு என்னால் எதனை விளங்கப்படுத்த முடியும்? (நினைவு யாத்திரை) ஓம் சாந்தி. ஆன்மீகத் தந்தை ஆன்மீகக் குழந்தைகளுக்கு விளங்கப்படுத்துகின்றார். நாங்கள் உண்மையில் ஆத்மாக்கள் என்பதும், பரமாத்மாவான பரமதந்தையே எங்களுக்குக் கற்பிக்கின்றார் என்பதையும் குழந்தைகளாகிய நீங்கள் புரிந்து கொண்டிருக்கின்றீர்கள். அதனைவிட வேறு என்ன அவர் கூறுகின்றார்? என்னை நினைவு செய்தால், நீங்கள் சுவர்க்கத்தின் அதிபதிகள் ஆகுவீர்கள்! தந்தை, கல்வி, ஆசிரியர் அனைத்தும் இதில் அடக்கப்பட்டுள்ளது. சற்கதியை அருள்பவரும் இதில் அடக்கப்பட்டுள்ளார். அனைத்து ஞானமும் வெகுசில வார்த்தைகளில் அமிழ்ந்துள்ளன. இதனை மீட்டல் (revise) செய்யவே நீங்கள் இங்கே வருகின்றீர்கள். நீங்கள் மறந்துவிடுகின்றீர்கள் என நீங்களே கூறுவதாலேயே தந்தை விளங்கப்படுத்துகின்றார். ஆகையாலேயே நீங்கள் இங்கே வந்து, மீட்டல் செய்கின்றீர்கள். சிலர் இங்கேயே வாழ்ந்த போதிலும், அவர்களால் அதனை மீட்டல் செய்ய முடியாதிருக்கின்றது. அது அவர்களின் பாக்கியத்தில் இல்லாதுள்ளது! நீங்கள் முயற்சி செய்வதற்கு தந்தை உங்களைத் தூண்டுகிறார். ஒரேயொரு தந்தை மாத்திரமே உங்களை முயற்சி செய்யத்

தூண்டுக்கின்றார். இதில் எவருக்கும் விசேட சலுகைகள் வழங்கப்படுகின்றது என்றோ, அல்லது விசேடமான கல்வி ஒன்றுள்ளது என்றோ இல்லை. உலகக் கல்வியில், தனிப்பட்ட முறையில் விசேடமாகக் கற்பிப்பதற்கு ஓர் ஆசிரியரை அவர்கள் நியமிக்கின்றார்கள். அவரோ அனைவரும் தமது பாக்கியத்தை உருவாக்குவதற்கு ஒன்றேயே கற்பிக்கின்றார். ஒவ்வொருவருக்கும் தனிப்பட்ட முறையில் எந்தளவை தந்தையால் கற்பிக்க முடியும்? பல குழந்தைகள் உள்ளனர்! உலகக் கல்வியில் சில மாணவர்கள் முக்கியஸ்தர்களின் பிள்ளைகள் என்பதால் அவர்களுக்குத் தனிப்பட்ட முறையில் கற்பிக்கப்படுகின்றது. அவர்களின் ஆசிரியர், ஒருவர் மந்தமான(dull) மாணவனாக இருக்கின்றார் என்பதைப் புரிந்துகொண்டால், அவரை ஒரு புலமைப்பரிசிலைப் (scholarship) பெறுவதற்குத் தகுதியானவர் ஆக்க முயற்சிப்பார். தந்தை இவ்வாறு செய்வதில்லை. அவர் அனைவருக்கும் ஒன்றேயே கற்பிக்கின்றார். ஏனைய ஆசிரியர்கள் நீங்கள் மேலதிக (extra) முயற்சி செய்யவதற்கு உங்களைத் தூண்டுவார்கள். அவர் தனிப்பட்ட ரீதியில் எவரையும் மேலதிக முயற்சி செய்யத் தூண்டுவதில்லை. ஒரு மாணவர் திறமைசாலியாகுவதற்காக ஓர் ஆசிரியர் விசேடமான நேரத்தை ஒதுக்குவதற்காக அவருக்குச் சம்பளம் வழங்கப்பட்டாலும், மேலதிக முயற்சி செய்ய ஒருவரைத் தூண்டுதல் என்றால் அவர் மீது அவ் ஆசிரியருக்கு விசேட கருணை உள்ளது என்றே அர்த்தமாகும். எவ்வாறாயினும் இங்கே மேலதிக கற்பித்தல் எதுவும் இல்லை. அந்தக் கேள்விக்கு இடமில்லை. அவர் மனமனபவ என்ற ஒரேயொரு மகாமந்திரத்தையே கொடுக்கின்றார். நினைவு செய்வதன் மூலம் என்ன நடக்கின்றது என்பதை நீங்கள் புரிந்துகொண்டிருக்கின்றீர்கள். தந்தையே தூய்மையாக்குபவர் என்பதை நீங்கள் புரிந்துகொண்டிருக்கின்றீர்கள். அவரை நினைவு செய்வதனால் நீங்கள் தூய்மையாகுகின்றீர்கள் என்பதை நீங்கள் புரிந்துகொண்டிருக்கின்றீர்கள். குழந்தைகளாகிய உங்களுக்கு இப்பொழுது ஞானம் உள்ளது. நீங்கள் அதிகளவு நினைவு செய்யும் போது, அந்தளவிற்கு நீங்கள் தூய்மையாகுவீர்கள். நீங்கள் குறைந்தளவு நினைவு செய்தால், குறைந்தளவே தூய்மையாகுவீர்கள். அவை அனைத்தும் குழந்தைகளாகிய உங்களது முயற்சியிலேயே தங்கியுள்ளது. எல்லையற்ற தந்தையை நினைவு செய்வதன் மூலம் நாங்கள் இலக்ஷ்மியும் நாராயணனும் ஆகவேண்டும். அனைவருக்கும் அவர்களின் புகழ் தெரியும். ‘நீங்கள் புண்ணியாத்தமாக்கள், நாங்கள் பாவாத்தமாக்கள்’ எனக் கூறப்படுகின்றது. அவர்களுக்குப் பல ஆலயங்கள் கட்டப்பட்டுள்ளன. மக்கள் அங்கே செல்வதற்கான காரணம் என்ன? ஒரு கணப்பார்வை கிடைப்பதனால் நன்மை எதுவும் இல்லை. பிறர் ஆலயங்களுக்குப் போவதைப் பார்த்துத் தாமும் செல்கின்றார்கள். அவர்கள் அங்கே ஒரு கணப் பார்வைக்காகவே செல்கின்றார்கள். சிலர் கூறுகின்றார்கள்: இன்னார் யாத்திரை செல்கின்றார், நானும் செல்ல வேண்டும். அதனால் என்ன நடக்கும்? எதுவும் நடக்க மாட்டாது! குழந்தைகளாகிய நீங்களும் யாத்திரையில் சென்றிருக்கின்றீர்கள். அவர்கள் ஏனைய விழாக்களை கொண்டாடுவதைப் போன்றே யாத்திரை செல்வதையும் விழா எனக் கருதுகின்றார்கள். நீங்கள் இப்பொழுது நினைவு யாத்திரையை ஒரு விழாவாகவே கருதுகின்றீர்கள். நீங்கள் நினைவு யாத்திரையில் இருக்கின்றீர்கள். “மனமனபவ” என்ற ஒரு வார்த்தை மாத்திரமே உள்ளது! உங்களது இந்த யாத்திரை அநாதியானது. தாமும் அநாதியாக யாத்திரை செய்வதாக அவர்களும் கூறுகின்றார்கள். எவ்வாறாயினும், நீங்கள் இந்த யாத்திரையை ஒவ்வொரு கல்பமும் செய்கின்றீர்கள் என நீங்கள் கூறுவதற்கு உங்களிடம் ஞானம் உள்ளது. தந்தை மாத்திரமே வந்து, இந்த யாத்திரை செய்யக் கற்பிக்கின்றார். அவர்கள் பிறவிபிறவியாக நான்கு யாத்திரை ஸ்தலங்களுக்கு யாத்திரை செய்கின்றார்கள். எல்லையற்ற தந்தை கூறுகின்றார்: என்னை நினைவு செய்தால் நீங்கள் தூய்மையாகுவீர்கள். ஒரு யாத்திரை செய்வதன் மூலம் நீங்கள் தூய்மையாகுவீர்கள் என வேறு எவரும் கூறமாட்டார்கள். மக்கள் யாத்திரை ஒன்றை மேற்கொள்ளும்போது தூய்மையைக் கடைப்பிடிக்கின்றார்கள். இக்காலத்தில், அங்கே அனைத்தும் அழுக்காகவே உள்ளது! அவர்கள் தூய்மையாக இருப்பதில்லை. எவருக்கும் இந்த ஆன்மீக யாத்திரையைப் பற்றித் தெரியாது. இந்த யாத்திரை மாத்திரமே உண்மையான யாத்திரை எனத் தந்தை இப்பொழுது உங்களுக்குக் கூறியுள்ளார். அவர்கள் ஒரு யாத்திரையில் சென்ற பின்னர், வீடு திரும்பியதும் அவர்கள் முன்னர் போன்றே ஆகுகின்றார்கள். அவர்கள் தொடர்ந்தும் சுற்றித் திரிகின்றார்கள். வாஸ்கொடகாமா உலகைச் சுற்றி வந்ததைப் போன்று, அவர்களும் சுற்றி வருகின்றார்கள். ஒரு பாடல் உண்டு: நாங்கள் எங்கெல்லாம் சென்ற போதிலும், இன்னமும் நாங்கள் உங்களுக்குத் தொலைவிலேயே இருக்கின்றோம். பக்தி மார்க்கத்தில் எவராலும் உங்களை அவரை அடையச் செய்ய முடியாது. எவருமே கடவுளைக் காணவில்லை. அவர்கள் கடவுளிடமிருந்து தொலைவிலேயே இருந்துள்ளார்கள். அவர்கள் யாத்திரை செய்கின்றார்கள், பின்னர் அவர்கள் திரும்பி வந்ததும், அவர்கள் ஐந்து விகாரங்களில் சிக்கிக் கொள்கின்றார்கள். அந்த யாத்திரைகள் அனைத்தும் பொய்யானவை. தந்தை வருகின்ற இந்த நேரமே அதி மேன்மையான சங்கமயுகம் என்பதை குழந்தைகளாகிய நீங்கள் இப்பொழுது புரிந்து கொண்டிருக்கின்றீர்கள். தந்தை வந்து விட்டார் என்பதை அனைவருமே அறியும் நாள் வரும். ‘இறுதியில் கடவுளை நீங்கள் அடைகின்றீர்கள்’ என்பதும் நினைவு கூரப்பட்டுள்ளது. ஆனால் எவ்வாறு? இது எவருக்கும் தெரியாது. இனிமையிலும் இனிமையான குழந்தைகளாகிய நீங்கள் ஸ்ரீமத்தைப் பின்பற்றுவதன் மூலம் மீண்டும் ஒருமுறை பாரதத்தை சுவர்க்கம் ஆக்குகின்றீர்கள். நீங்கள் பாரதம் என்ற பெயரை மாத்திரமே குறிப்பிடுகின்றீர்கள். அந்த நேரத்தில் வேறு எந்தச் சமயமும் இருக்கவில்லை. முழு உலகமும் தூய்மை ஆகுகின்றது. இப்பொழுது எண்ணிக்கையற்ற சமயங்கள் உள்ளன. தந்தை வந்து உங்களுக்கு முழு விருட்சத்தின் ஞானத்தையும் கொடுக்கின்றார். அவர் உங்களுக்கு இதனை ஞாபகப்படுத்துகின்றார். நீங்கள் தேவர்களாக இருந்தீர்கள். அதன் பின்னர் நீங்கள் சத்திரியர்களாவும், பின்னர் வைஷ்ணவர்களாவும், அதன் பின்னர் சூத்திரர்களாகவும் ஆகுகின்றீர்கள். இப்பொழுது நீங்கள் பிராமணர்கள் ஆகியுள்ளீர்கள். “ஹம்சோ” (நான் எதுவாக இருந்தேனோ அதுவாகவே

உள்ளேன்) என்பதற்கான மிகவும் இலகுவான விளக்கத்தை தந்தை இப்பொழுது உங்களுக்குக் கொடுத்துள்ளார். ஓம் என்றால் ‘நான் ஓர் ஆத்மா’ என்று அர்த்தமாகும். ஆத்மாவாகிய நானே சக்கரத்தைச் சுற்றி வருகின்றேன். ஆத்மாவாகிய நானே பரமாத்மாவும் பரமாத்மாவே ஆத்மா என்றும் அவர்கள் கூறுகின்றார்கள். “ஹம்சோ” என்பதன் உண்மையான அர்த்தம் ஒருவருக்கேனும் தெரியாது. தந்தை கூறுகின்றார்: சதா இந்த மந்திரத்தை மாத்திரமே நினைவு செய்யுங்கள்! சக்கரம் உங்கள் புத்திகளில் இல்லாதிருந்தால், உங்களால் எவ்வாறு பூகோள ஆட்சியாளர்கள் ஆகமுடியும்? ஆத்மாக்களாகிய நாங்கள் இப்பொழுது பிராமணர்கள் ஆகியுள்ளோம் பின்னர் தேவர்கள் ஆகுவோம். இதனை நீங்கள் எவரிடம் கேட்டாலும் அவர்களால் உங்களுக்குப் பதிலளிக்க முடியாது. அவர்களுக்கு 84 பிறவிகளின் அர்த்தம் கூடத் தெரிய மாட்டாது. ‘பாரதத்தின் எழுச்சியும் வீழ்ச்சியும்’ என்பது நினைவு கூரப்பட்டுள்ளது. அது நல்லது! இப்பொழுது நீங்கள் சதோபிரதான், சதோ, இரஜோ, தமோ, சூரியவம்சம், சந்திரவம்சம், வைசிய வம்சம் ஆகிய ஸ்திதிகளைப் பற்றிய அனைத்தையும் இப்பொழுது புரிந்து கொண்டிருக்கின்றீர்கள். விதையான தந்தை மாத்திரமே ஞானக்கடல் என அழைக்கப்படுகின்றார். அவர் இந்தச் சக்கரத்திற்குள் பிரவேசிப்பதில்லை. ஆத்மாக்களாகிய நாங்கள் பரமாத்மா ஆகுவதில்லை. இல்லை! தந்தை எங்களை ஞானம் நிறைந்தவர்களாக (knowledge-full) ஆக்கி, எங்களைத் தனக்குச் சமமானவர்கள் ஆக்குகின்றார். ஆனால் தன்னைப் போன்று கடவுள் ஆக்குவதில்லை. இவ்விடயங்கள் மிகத் தெளிவாகப் புரிந்து கொள்ளப்பட வேண்டும் அப்பொழுதே உங்கள் புத்தியில் உங்களால் சக்கரத்தைச் சுழற்ற முடியும். இதுவே சுயதரிசன சக்கரம் என்று அழைக்கப்படுகின்றது. உங்கள் புத்தியைப் பயன்படுத்துவதால், நீங்கள் எவ்வாறு 84 பிறவிச் சக்கரத்திற்குள் வருகின்றீர்கள் என்பதை உங்களால் புரிந்து கொள்ள முடியும். அனைத்தும் இதில் உள்ளடக்கப்படுகின்றது. நேரம், குலங்கள், வம்சங்கள் போன்ற அனைத்துமே இதில் அடக்கப்பட்டுள்ளன. குழந்தைகளாகிய உங்கள் புத்தியில் இந்த ஞானம் முழுவதும் இருக்க வேண்டும். ஞானத்தின் ஊடாகவே நீங்கள் உயர்ந்ததோர் அந்தஸ்தைப் பெறுகின்றீர்கள். உங்களிடம் ஞானம் இருந்தால் உங்களால் அதனைப் பிறருக்குக் கொடுக்க முடியும். இங்கே நீங்கள் பரீட்சைத்தாள் எதனையும் செய்ய வேண்டும் எனக் கேட்கப்பட மாட்டீர்கள். ஏனைய பாடசாலைகளில் அவர்களுக்கான பரீட்சைத்தாள் வெளிநாட்டிலிருந்து வருகின்றது. வெளிநாடுகளில் கற்பவர்களின் பரீட்சைப் பெறுபேறுகள் வெளிநாட்டிலேயே கொடுக்கப்படுகின்றது. அங்கேயும், பரீட்சைத்தாள்களை பரீட்சித்துப் பார்ப்பதற்குப் பிரதான கல்வி அமைச்சர் (education minister) ஒருவர் இருக்க வேண்டும். உங்கள் பரீட்சைத்தாளை பரீட்சிப்பவர் யார்? அதனை நீங்கள் செய்யலாம். நீங்கள் என்னவாக வேண்டும் என்று விரும்புகின்றீர்களோ அவ்வாறு உங்களை நீங்கள் ஆக்கிக் கொள்ளலாம். முயற்சி செய்வதன் மூலம் நீங்கள் விரும்பிய அந்தஸ்தைத் தந்தையிடம் இருந்து பெற்றுக் கொள்ளலாம். கண்காட்சிகளில், குழந்தைகளாகிய நீங்கள் வருபவர்களிடம் வினவுகின்றீர்கள்: நீங்கள் என்னவாகுவீர்கள்? ஒரு தேவராகவா, ஒரு சட்டநிபுணராகவா அல்லது வேறு எதுவாகப் போகின்றீர்களா? நீங்கள் எந்தளவிற்குத் தந்தையை நினைவு செய்து சேவை செய்கின்றீர்களோ அதற்கேற்ப நீங்கள் அதன் பலனைப் பெறுவீர்கள். தந்தையை மிகவும் நன்றாக நினைவு செய்பவர்கள் தாம் சேவை செய்ய வேண்டும் என்றும் புரிந்து கொண்டிருக்கின்றார்கள். பிரஜைகள் உருவாக்கப்பட வேண்டும். ஓர் இராச்சியம் உருவாக்கப்படுகின்றது ஆகையால் அதற்கு எல்லாவகையினரும் தேவைப்படுகின்றனர். அங்கே ஆலோசகர்கள் எவரும் இருப்பதில்லை. விவேகம் குறைந்தவர்களுக்கே ஆலோசகர்கள் தேவையாகும். அங்கே, உங்களுக்கு எந்த ஆலோசனையும் தேவைப்பட மாட்டாது. சிலர் பாபாவிடம் ஆலோசனை பெறுவதற்காக வருகின்றார்கள். அவர்கள் உலகளாவிய விடயங்களையிட்டே ஆலோசனை பெறுகிறார்கள். ‘எங்கள் பணத்தை நாங்கள் என்ன செய்வது?’ ‘எங்கள் வியாபாரத்தை நாங்கள் எவ்வாறு மேற்கொள்வது?’ பாபா கூறுகின்றார்: அத்தகைய உலகளாவிய விடயங்களையிட்டே தந்தையிடம் கேட்காதீர்கள். சிலவேளைகளில் அவர் சில குழந்தைகள் விரக்தியடையாதிருப்பதற்காகச் சிறிதளவு உதவியை வழங்குகின்றார். அது எனது தொழில் அல்ல. எனது பணி இறைபணியாகும், அதாவது, உங்களுக்குப் பாதையையும் உலக அதிபதிகள் ஆகுவது எவ்வாறு என்பதைக் காட்டுவதுமே ஆகும். நீங்கள் ஸ்ரீமத்தைப் பெறுகிறீர்கள். ஆனால் ஏனையோர் அனைவரும் அசுர வழிகாட்டல்களையே பெறுகின்றனர். சத்தியயுகத்தில் மேன்மையான வழிகாட்டல்களே உள்ளன. கலியுகத்தில் அசுர வழிகாட்டல்களே உள்ளன. அது சந்தோஷ பூமியாகும். “நீங்கள் சந்தோஷமாகவும் திருப்தியுடனும் இருக்கிறீர்களா?” “உங்கள் உடலாரோக்கியம் நலமாக இருக்கிறதா?” போன்ற கேள்விகளை நீங்கள் அங்கு கேட்க வேண்டிய அவசியம் இல்லை. இந்தக் கேள்விகளுக்கு அங்கு இடமில்லை. அத்தகைய வினாக்கள் இங்கேயே வினவப்படுகின்றன: உங்களுக்கு எவ்விதக் கஷ்டமும் இல்லையல்லவா? நீங்கள் சந்தோஷமாகவும் திருப்தியுடனும் உள்ளீர்களா? இதில் பல விடயங்கள் அடங்கியுள்ளன. இவ்வாறு நீங்கள் வினவ வேண்டியதற்கான கவலை அங்கு இல்லை. இது துன்பம் நிறைந்த உலகமாகும். உண்மையில் எவரும் உங்களை இந்தக் கேள்விகளைக் கேட்கத் வேண்டியதில்லை. மாயை உங்களை வீழ்த்தினாலும் நீங்கள் தந்தையைக் கண்டு கொண்டீர்கள். நீங்கள் இவ்வாறு பதிலளிக்க வேண்டும்: என்னுடைய விடயங்களைப் பற்றி என்னை ஏன் கேட்கிறீர்கள்? நாங்கள் இறைவனின் குழந்தைகள். எனவே எங்கள் விடயங்களைப் பற்றி நீங்கள் ஏன் எங்களைக் கேட்க வேண்டும்? பிரம்ம தத்துவத்துக்கு அப்பால் வசிக்கின்ற, அந்த ஒருவரைப் பற்றியே கரிசனை கொண்டிருந்தேன். இப்போது அவரைக் கண்டுகொண்டதால், வேறெதைப் பற்றிக் கரிசனை கொள்வேன்? நீங்கள் யாருடைய குழந்தைகள் என்பதை எப்போதும் நினைவில் வைத்திருங்கள்! நீங்கள் தூய்மையாகியதும் யுத்தம் ஆரம்பிக்குமெனும் ஞானம் உங்கள் புத்தியில் உள்ளது. ஆகவே நீங்கள் சந்தோஷமாகவும் திருப்தியுடனும் இருக்கிறீர்களா

என்று உங்களைக் கேட்கும்போது கூறுங்கள்: நாங்கள் என்றுமே சந்தோஷமாகவும், திருப்தியுடனும் இருக்கின்றோம். நீங்கள் சுகவீனமுற்றிருந்தாலும், நீங்கள் தந்தையின் நினைவில் இருக்கிறீர்கள். சத்திய யுகத்திலும் பார்க்க இங்கு நீங்கள் கூடுதலான சந்தோஷத்துடனும் திருப்தியுடனும் உள்ளீர்கள். உங்களை இவ்வளவு தகுதியானவராக ஆக்குபவரும் சுவர்க்க இராச்சிய உரிமையைக் கொடுக்கின்றவருமான தந்தையைக் கண்டுகொண்ட பின்னர் உங்களுக்கு வேறு எந்தக் கரிசனையும் எதற்கு? கடவுளின் குழந்தைகள் கொண்டிருக்கக்கூடிய கரிசனை யாது? அங்கேயும் தேவர்களுக்கு எதுவிதக் கரிசனையும் இல்லை. எனவே தேவர்களிலும் பார்க்கக் கடவுள் மேலானவர் ஆகையால் கடவுளின் குழந்தைகளுக்கு எவ்வாறு வேறு கரிசனை ஏற்பட முடியும்? பாபாவே எங்களுக்குக் கற்பிக்கின்றார்! அவரே எங்களுடைய தந்தையும், ஆசிரியரும், குருவும் ஆவார். பாபா எங்கள் சிரசுகளின் மீது கிரீடங்களைச் சூட்டுகிறார். நாங்கள் கிரீடங்களை அணிந்தவர்கள் ஆகுகிறோம். உலகக் கிரீடத்தை எவ்வாறு பெற்றுக் கொள்கிறீர்கள் என்பது உங்களுக்குத் தெரியும். தந்தை அதை உங்கள் மீது சூட்டுவதில்லை. சத்தியயுகத்தில், தனது மகனின் சிரசிலேயே தந்தை கிரீடத்தைச் சூட்டுகிறார் என்பது உங்களுக்குத் தெரியும். ஆங்கிலத்தில் அவர் “முடிக்குரிய இளவரசர்” (Crown Prince) எனப்படுகிறார். ஆனால் இங்கோ, தந்தை மகனுக்குக் கிரீடத்தை அணிவிக்காது போனால், தான் கிரீடத்தைப் பெறுவதற்காகத் தந்தை மரணிக்க வேண்டுமென மகன் பொறுமை இழக்கிறார். இளவரசனிலிருந்து அவர் சக்கரவர்த்தி ஆகுவதற்கு விரும்புகிறார். இத்தகைய விடயங்கள் அங்கு இருப்பதில்லை. அங்குள்ள சம்பிரதாயப்படி தந்தை தனது காலத்திலேயே மகனின் தலையில் கிரீடத்தை அணிவித்த பின்னர் ஒதுங்கிக் கொள்வார். அங்கு ஓய்வு நிலை என்ற பேச்சில்லை. அவர் தனது பிள்ளைகளுக்கு மாளிகைகள் கட்டி, அவர்களுடைய ஆசைகள் அனைத்தையும் நிறைவேற்றுவார். சத்தியயுகத்தில், சந்தோஷம் மட்டுமே நிலவுகிறது என்பதை நீங்கள் புரிந்துகொள்கிறீர்கள். நீங்கள் அங்கு செல்லும்போது, அனைத்து சந்தோஷத்தையும் நடைமுறையில் (practical) பெற்றுக்கொள்வீர்கள். சுவர்க்கத்தில் இருக்கப்போவது என்ன என்பதை நீங்களே புரிந்துகொள்கிறீர்கள். நீங்கள் சரீரத்தை நீக்கியதும் எங்கே செல்வீர்கள்? இப்போது தந்தை உங்களுக்கு நடைமுறையில் கற்பிக்கின்றார். நீங்கள் உண்மையாகவே சுவர்க்கத்துக்குச் செல்வீர்கள் என்பது உங்களுக்குத் தெரியும். அவர்கள் தாம் சுவர்க்கத்துக்குச் செல்வதாகக் கூறுகிறார்கள். ஆனால் சுவர்க்கம் எத்தகையது என்பது அவர்களுக்குத் தெரியாது. பிறவிபிறவியாக நீங்கள் செவிமடுத்து வந்த விடயங்கள் அறியாமையின் அடிப்படையில் இருந்தவையாகும். தந்தை இப்போது சத்தியத்தைக் கூறுகிறார். அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டுபிடிக்கப்பட்டிருக்கும் குழந்தைகளுக்கு உங்கள் தந்தை தாயாக இருக்கும் பாப்தாதாவின் அன்பும் நினைவுகளும் காலை வந்தனங்களும் (good morning). ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

#### தாரணைக்கான சாராம்சம்:

1. சதா சந்தோஷமாகவும் திருப்தியுடனும் இருப்பதற்கு, தந்தையின் நினைவில் நிலைத்திருங்கள். கற்பதன் மூலம் உங்களுக்கான இராச்சிய கிரீடத்தை அணிந்து கொள்ளுங்கள்.
2. ஸ்ரீமத்தைப் பின்பறுவதன் மூலம் பாரதத்தைச் சுவர்க்கம் ஆக்குகின்ற சேவையை செய்யுங்கள். ஸ்ரீமத்திற்குச் சதா மதிப்பளியுங்கள் (regard).

#### ஆசீர்வாதம்:

ஓர் அருள்பவராக உங்கள் ஒவ்வொரு எண்ணத்திலும் ஒவ்வொரு விநாடியும் (second) தானம் செய்கின்ற ஒரு தாராள இதயமுடைய மகாதானி ஆகுவீர்களாக. அருள்பவரின் குழந்தைகளாகிய நீங்கள் எடுப்பவர்கள் அல்ல, கொடுப்பவர்கள் ஆவீர்கள். நீங்கள் ஒவ்வொரு விநாடியும் ஒவ்வொரு எண்ணத்திலும் நீங்கள் கொடுக்கவேண்டும். நீங்கள் அத்தகைய தானிகள் ஆகும்போது, நீங்கள் மகாதானிகளான தாராள இதயமுடையவர்கள் எனப்படுவீர்கள். அத்தகைய மகாதானிகள் ஆகுவதனால், நீங்கள் இயல்பாகவே மகாசக்தியை பெறுகின்றீர்கள். எவ்வாறாயினும், கொடுப்பதற்குப் பதிலாக, உங்கள் சொந்த பொக்கிஷக் களஞ்சியம் நிறைந்து வழியவேண்டும். உங்களுக்குத் தேவையானவற்றை நீங்கள் எடுத்துவிட்டீர்கள், எனவே, இன்னமும் என்ன எஞ்சியுள்ளது? எனவே, தொடர்ந்தும் கொடுங்கள், கொடுப்பதனால், உங்கள் பொக்கிஷக் களஞ்சியம் இன்னமும் அதிகளவு நிறைந்து வழியும்.

#### சுலோகம்:

ஒவ்வொரு பாடத்திலும் (subject) முழுப் புள்ளிகளையும் (full marks) பெறுவதற்கு முதிர்ச்சி என்ற தெய்வீகக் குணத்தை கிரகியுங்கள்.

#### தந்தை பிரம்மாவைப் போன்று முழுமையும் சம்பூர்ணமுமான ஸ்திதியை அனுபவம் செய்யுங்கள்:

23) ஒவ்வொரு தெய்வீகக் குணத்தையும் சக்தியையும் உங்கள் வடிவம் ஆக்குங்கள். ஆத்மாவான நான் நினைவுசொருபமும், சகல தெய்வீகக் குணங்களினதும் சக்திகளினதும் சொருபமும் ஆவேன். தெய்வீகக் குணங்களும் சக்திகளும் என்னிலிருந்து வேறுபட்டவையல்ல, ஆனால் எனது வடிவத்தில் அமிழ்ந்துள்ளன. நீங்கள் நினைவு செய்வதற்கு முயற்சி செய்யவேண்டியதில்லை, ஆனால் நினைவில் அமிழ்ந்திருக்கின்றீர்கள். இந்தப் பயிற்சி உங்களை சமமாகவும், முழுமையாகவும், சம்பூர்ணமாகவும் ஆக்கும்.

\*\*\*ஓம் சாந்தி\*\*\*